



11.03.2019

ዘይሞተ ኣይትቕበር! ኣክሊል ሃይሉ

ሕማም መናብርቲ ወዲ ሰብ'ዩ። ካብታ ካብ ገነት ኤደን ዝተሰገላ መዓልቲ ጀሚሩ ብዘሎ ፍጥረት ኣዳም፡ ሓመድ ምኻኑ ከይተርፎ እዞም ብዓይኒ ዘይርኣዩ ረቀቕቲ ተሃዋስያን ከይተረፉ ይድንድንዎ። እንሓንሳብ ንእዲ የትሕዝዎ፡ ኣብ ኻልእ እዋን ዓዲ ውዒል ይገብርዎ። እቲ ሕሙም ተደኒሱ፡ ንውሕ ዝበለ ጊዜ እንተወሲዱ፡ ብፍላይ ከኣ ሓካይም ከይተረፈ ረብሪቦም ተስፋ ምስዝጽንቀቕ ቤተሰብ ዘበለ መዓልቲ ምፍናው'ዩ ዝጽበ። ወለድና ነዚ ኩነት፡ ዘይሞተ ኣይትቕበር ይብልዎ።

ኣብ ቤቱ ራሳ ሒዙ ዝቕመጥ፡ ክሳብ ዝብድብድን ዝጽይእን፡ ፍልሖውን ክሳብ ዝወርዎ ዝጽበ ግን የልቦን። ራሳ ቦትኡ መቐብር'ዩ። ሰለስተ ሜትሮ ትሕቲ መሬት።

ባዕዳውያን ገዛእቲ ንህዝቢ ኤርትራ ብተኸታታሊ ረገጾም'ዮም። ብቱርኪ፡ ምስሪ፡ ጣልያን፡ እንግሊዝ፡ ኢትዮጵያ በብተራ ሰፍ ዘይብል ማህሰይትን መድቀስትን ወሪድዎ እዩ። ኣብ ሕልና ህዝቢ ኤርትራ ዝሓደገዎ በሰላውን ቐሊል ኣይነበረን። እቲ ምረት፡ ጭቆናን ግፍዕን ዝወለዶ ተቓውሞ ዓኹኹ፡ ተወዲቡ፡ ተቓሊሱ፡ ኣብ መወዳእታ ድማ ተዓዊቱ። ህዝቢ ኤርትራ በቶም ናብዚ ዓብዩ ክብሪ ዘብጽሕዎ ተጋደልቲ ደቁ ሓበኑ ዓሪጉ። ነቲ ሓብሒቡ፡ ዓንጊሉ፡ ተኸናኺኑ ዘዕበዮ ውድቡ'ውን ፈተምን ኣዕበዮን። ናብ ዓወት ስለ ዘብጽሖ ኣብ ምቕማል ጉድለታት እዚ ናተይ ዝበሎ ውድቡ - ህዝባዊ ግንባር ሓርነት ኤርትራ- ብዙሕ ኣየድሃበን፡ እምብዛ ደኣ ሸለል በለ።

ርግጽ'ዩ፡ ህዝባዊ ግንባር ሓርነት ኤርትራ፡ ፈታውን ጸላእን ኣሉ ዘይብሎ፡ ወጻእተኛን ወዲ ዓድን ክኸሕዶ ዘይኸእል፤ ኣዝዩ ዓቢ፡ ሓያል፡ ተፈራሂ ውድብ ነበረ። ብዙሓት'ውን ዓይኖም ኣውደቐሉ። እቶም ተዋጋኔቲ ሰራዊት ዘመስከሩ ጀጋኑ፡ እቶም ኣዋጋኔቲ መራሕቱ'ውን በላሕቲ ነበሩ። እቶም ምሁራት፡ ሓካይም፡ መሃንዲሳት፡ ክኢላታት ዘበሉ ነቲ ውድብ ፖለቲካዊ፡ ሲቪላዊ፡ ማሕበራዊ ለውጢ ከምጽእ ዝኸእል ቅርጺ ኣትሓዝዎ። ምስናይዚ ኹሉ ዓቕሞም እቲ ኣውራኦም ስንክያ ምኻኑ ግን ኣየለለዩን። ነቶም ካብኡ ዘዝበለጹ ቀያሕቲ፡ ብሰላሕታን ካልእ ረቂቕ መገድታትን ንኣድሕዶም እናኣጣፍኤ፡ እናባልዔ ሓይሎም ኣላሕልሖ። እናተሞኸለዩ ኣጋደሎም፡ ኣዳኸምም፡ ኣውደቐም። ንሱ ግን በይኑ እናሸፈጠ ሰወደ፡ እቲ ኣዝዩ ዝሓመቐ፡ ካብ ኩሎም መዘናታቱ ዝደቐቐ፡ ንሱ ፈርዚኑ ተራእየ።

ነቲ ህዝባዊ ግንባር ንዓመታት ተሰኪምዎ ዝገገዝ ዝነበረ ኣተል ይትረፍዶ ኣብ ግዳም ዘሎስ እቲ ዝበዘሕ ተጋዳላይ'ውን ኣይፈልጦን ነበረ። እቲ ማንም ዘይኸሕዶ ሓቂ፡ ህዝባዊ ግንባር ብዙሕ - ዘይድገም ዝዓይነቱ ከይተረፈ - ብልጫታት ዘርኣዩ ኤርትራዊ ትካል'ዩ። ኣብቲ ጊዚኡ ኩልና ተሓቢንናሉ። እቲ ዓወታት'ውን ዘነይት ነበረ፡ ባህታውን ፈጠረልና። መዓስ ንሕና ጥራይ ብዘላ ውጽዕቲ ኣፍሪቃን ዓለምን ዓቢይ ተስፋ ዘንበሩሉ ውድብ'ዩ ዝነበረ። ናይ'ቲ ኣብ ውሽጢ ተሰኪምዎ ዝመጸ ኣበሳ ኣመት ዝገበረ ግን ኣይነበረን። ጉዳይ ዕርቂ ኸኣ'ሞ ከም ኣምር'ውን ኣይተላዕለን። ኣይተደልዮን።

ከም ሳዕቤኑ ድማ፡ ህዝባዊ ግንባር ንባዕሉ ብኣጋ ተቐጽዮምበር፡ ኣይጠጥዔን። ምስ ሕሉፍ ታሪኹ'ውን ኣይተዓርቀን። ለካስ ነቲ ሕሉፍ ጸገማቱ ክኣሊ እዚ ውድብ "ይገዘር" (ማለት እቶም ገዳይም ሓለፍቲ በቲ ውዑይ ደም ይተክኡ) ዝትባህሉ ምእንቲ ከይፈሪ ክስለብ ተዓሊሙ ስለዝነበረ እዩ። ዓንቀሩ ዝኸልእዎ መሲሎም ሓኒቐም ክቐትልዎ ዝኣለምዎ ውዲት ምንባር እናሓደረ በርህ። እቶም ትርፎፍያ ኣራሑ ከምታ ማሕበእ ኣውደኣመት ዓይኖም እናርኤ፡ እዝኖም እናሰምዔ ሰለበም።

ድምጽምውን ከቶ አየስምውን። ብብዙሕ አውያት ተመሊስካ ዘይርከብ ዕድል አሕለፉ። ኩሉ መፋትሐም ካብ ኢዶም ሞሎቾ። ነቶም ቅድሚኦም ዝሓለፉ ኣያታቶም፣ መንካዕ፣ የሚን ወዘተ መሰሉ። በብሓደ ሰዓብዎም። ኢሰያስ፣ እቲ መልካከ ሞት ኣየላበዎምን።

እቶም ብዕድል ተሪፍኩም ዘሎኹም ሎሚ ምረጹ።

ህዝባዊ ግንባር ሓርነት ኤርትራ፣ ንህዝባዊ ግንባር ንዲሞክራሲን ፍትሕን (ህግደፍ) ወሊዳ ኣብ ሳልሳይ ውድባዊ ጉባኤ በቶም ኣቐዲሞም ዝተሰርዑ ሃሱሳት ጥርታ ምስ ወጸት ነዊሕ ከይጸንሐት ተቐባዪት። እቲ ዝያዳ ዘሕዝን ግን እቲ ክፋል ስማ ዝወረሰ እንኮ ውሉዳ ጌና ብዕሸሉ ተቐቲሉ ክነሱ ዛጊት መርድእ ኣይተነግረሉን። ንቡር ሂቡ ዝቐብር'ውን ኣይተረኽበን። ኣቶም ኩልኹም ዘይሞተ ኣይትቐበር ኢልኩም ዘይቀበጽኩም፣ 'ህግደፍ'ሲ ካብ ዘሕቅቕዎ ድሮ 15 ዓመት ኣቐጺሩ'ሎ። መርድእ ቅባጸት'ዩ። ጽንዓት ይሃብ። እዚኦም ሕጂ እንርእዮም ዘሎና ኢሰያስን ተለኣኣኽቱን ግና፣ ሰሊኹም ኣብ መሳርዕና ዝኣተዉ ኣባላት ሓሙሻይ መስርዕ'ዮም። ኣብ ውሽጥና ዓሪዶም ከም ቐርዲድ ደምና ዝመጽዩ፣ ምሳና ተመሲሎም ህዝብና ዘድከዩ ንሶም'ዮም። ናትና ኣይነበሩን፣ ካባና'ውን ኣይኮኑን። ሕጂ ኸኣ'ሞ ነቲ ታሪኽኩም ክብርዙ፣ ቅያታትኩም ከህስሱ፣ ብቐልዕ ተኣንገት ተሸብሸብ ይብሉ'ሎዉ። ኢዶይ ኢድካ ኢልና ካብቲ ተኸይጦምሉ ዘሎዉ ክንድንክሎም ይግባእ።

እምብኣር ኩሉኹም ንናጽነት ኤርትራ ክቡር ዋጋ ዝኸፈልኩም ተጋደልቲ፣ ሎሚ እቲ ብድሆ ንኣኹም'ዩ። እቲ ዘመንኩም ዘሕለፍኩምሉ፣ ዕድሜኹም ዘብለኹምሉ፣ ኣካልኩም ዝኸፈልኩምሉ፣ ነቲ ብሕርያ ዘርኢ ዝኣምን ንግስነት ኢሰያስን ቤተሰቡን ድዩ ኔሩ። እቶም ኣብ ቅድሚኹም ሕድሪ ሓዲጎምልኩም ዝወደቐ ብጸትኩም ዝተሰውኡሉ ዓላማኽ ሃገርና ኤርትራ ናብ ሓራጅ ንምውራድ ድዩ፣ ነዚ ስርዓት ኢሳይያስ ወጊድ ንኸትብሉ ኣብ ጐኒ ህዝብኹም ተሰሊፍኩም፣ ግብኣተ መሬት እዚ ዝበሰበሰ፣ ዝሰኸሰኸ፣ ዝኣረገ ስርዓት ኣቀላጥፉ። ንጠላም ክተገልግሉ ዕዳ የብልኩምን።

ነቶም ተዓዚሞም፣ ብተእማንነት ዘገልገሉ'ውን ዘይምሕር ኣረመኔ ስርዓት ምዃን ኣስተብህሉ። ዕጻ ጅነራል ስብሓት ኤፍሬም ተመልከቱ።

ጊዜ ከለኩም፣ ካብዛ ብዘይ ዝኾነ ብሶላ ዘንብብ ወይ ኣንፈት ዝርዳእ ክኢላ፣ ጋንጽላታታ ተቐዳዲዱ፣ ኣብ ማእከል ባሕሪ እትጭነቕን፣ እትጥሕልን ዘላ ጃልባ ስርዓት ኢሰያስን ኣጫፈርቱን ሎሚ እምልጡ።

እዚ ሕጂ ተቐልቂሉ እትርእይዎ ሓይሊ ሓርነት፣ በቲ ካብ ኣያታቱ - ካባኹም - ዝወረሶ ታሪኽ ጅግንነት ዝንየት፣ ሰፊሕ ልቦናን ዓቢ ራእይን ዝውንን፣ ዕርቅን ሕውየትን ዝኣምን ወለዶ እዩ። ክዓግቶ ዝኸእል ሓይሊ'ውን የልቦን።

ንሃገርና ኤርትራን ህዝብናን ሎሚ ኩልና ብሓበራ ኣሎናልካ ንበሎ። ድምጽና ነስምዕ። ብፍቕርን ሕውነትን፣ ዕርቅን ይቐረበሃልነትን፣ ሕድገትን ለውሃትን፣ ንሃገርና ነዕብያ። ብጻዕርን ሓርኮትኮትን ኒሕን ሓቦን ተወፋይነትን ሃገርና ክነማዕብላ ኢና። ኤርትራ ሃብታም ሃገር'ያ፣ እቶም ደቀባት ከኣ ንሕና ኢና።

#Tegadalay #Eritrea #PFDJ #YFPDJ #ChangeNOW